



TOROQ BI STORJA FIL-PARROĊĊA TAGHNA:

## TRIQ RUDOLPH

Minn dis-sena hsibt biex f'dan il-Programm tal-Festa taghna nduru xi toroq li fihom naraw ċerti aspetti, tifikriet storiċi, stili, arti u tagħrif iehor marbuta ma' Tas-Sliema ta' żminijiet oħra. Nibdew minn Triq Rudolph, waħda mill-itwal toroq fil-Parroċċa taghna. Fiha jidhlu għadd ta' toroq oħra, 20 b'kollox.

Għaliex tissejjah hekk? Fl-imghoddi dawn l-inhawi kienu magħrufa bhala "tat-Titi" u "tal-Hinni". Kienu proprjetà ta' l-Imhalled Giuseppe Falzon, li kien missier il-Beatu Nazju Falzon. Dan imbagħad ċedihom b'ċens lill-Avukat Rudolfo Felice Vassallo, li beda jibni hawnhekk u t-triq issemmiet għalih. L-ewwel bini li jiġbed l-attenzjoni jinsab fuq in-naha tax-xellug wara li tilwi minn Rue D'Argens. Djar bi stil mhux komuni mibnija mill-Perit Giuseppe Psaila fl-ewwel snin tas-Seklu Għoxrin. Psaila kien magħruf hafna għall-istil "Art Nouveau". Xhieda ta' dan hu l-hadid, il-gradid, id-dekorazzjonijiet tal-ġebel, il-bibien u kull dettall iehor f'kull parti tagħhom. Hasra li f'xi whud minnhom saru xi tibdiliet li tellfu mill-istil originali tagħhom. Is-sidien u n-nies li joqogħdu f'dawn id-djar inbidlu kemm-il darba. Xieraq iżda li nsemmu whud minnhom, bhal Professur Zahra Neuman M.D., li ta kontribut kbir u siewi fil-qasam tal-medicina, kif ukoll Ruġġieru Cali, iben il-pittur magħruf Giuseppe.

Biswithom naraw żewġ idjar oħra ta' stil mhux komuni. Il-faċċata tagħhom hija magħmula minn sitt arkati, tlieta fuq, magħluqin bil-balavostri li jservu bhala gallerija, u tliet hnejjiet isfel li jservu bhala parapett. Bejn il-hnejjiet ta' isfel għandhom pilastru ta' stil Doriku, waqt li fil-parti ta' fuq naraw pilastru ta' stil Joniku. Fid-dar tal-lemin kien joqogħod Ġanni Bencini, wiehed mill-fundaturi ewlenin Deputati Laburisti



Djar ta' stil "Art Nouveau" mibnija mill-Perit Giuseppe Psaila.



Id-dar ta' Ġanni Bencini fejn twieled iteam tal-football tal-Melita.


fil-politika Maltija. Fil-kantina tad-dar tieghu, huwa welled il-"Melita Football Club", li kiseb għadd ta' suċċessi fil-kamp sportiv u dejjem żamm l-istatus ta' "amateurs" fil-gzejjer taghna.

Maż-żewġ idjar imsemmija hemm erbat idjar oħra kbar imissu magħhom, opra tal-Perit Emmanuele Luigi Galizia, li nbnew fl-ahhar tas-Seklu Dsatax. Tnejn minnhom għandhom żewġ sulari ta' stil Malti bil-galleriji ta' l-injam bil-persjani quddiem il-purtelli. It-tnejn l-oħra, b'sular wiehed, huma ta' stil orjentali mill-isbah li jfakkruk fiċ-Ċimterju tat-Torok, xogħol ta' l-istess Caruana Galizia. Dawn it-tnejn fihom xogħol mill-aqwa ta' skultura fil-ġebbla Maltija. Illum l-erbat idjar huma protetti mil-liġi. Waħda minnhom, dik "Alhambra", ġiet restawrata b'mod professjonali biex iżżomm id-

dehra originali li kellha. F'dawn id-djar ghexu ghal snin twal id-dixxendenti tal-familja Caruana Galizia, li taw sehem importanti lis-soċjetà Maltija fil-qasam tal-liġi u tal-mediċina. Qrib dawn id-djar fuq in-naħa l-oħra, imbagħad insibu l-Knisja Anglikana tal-“Holy Trinity” li nbriet fl-1866. Fiha hadem hafna Webster Poulson, l-inġinier magħruf Ingliż, li kien hadem ukoll fit-Teatru Rjal. Issaqaf imżerżaq tagħha maħdum bid-deffun, huwa tabilhaqq xogħol mill-aqwa ta' din is-sena qadima Maltija. Magħquda mal-Knisja naraw id-dar biex joqgħod ir-Rettur tagħha, magħrufa bhala “Bishop’s House”. Għandha l-istil tal-Knisja, imżejna b'gallerija tal-ġebel u b'għadd ta' twieqi.

Facċata ta' din id-dar naraw erbat idjar oħra mibnija fuq stil wiehed. Jidher li telghu wkoll fl-ewwel snin tas-Seklu l-iehor. Originali hafna huma l-galleriji li għandhom, għax issaqaf tagħhom idur nofs tond. Dan l-istil iressaqna lejn l-“Art Nouveau”. Ftit 'l isfel insibu wahda min-nieċ li għandna fil-Parroċċa tagħna. Din hija ddedikata lill-Madonna tas-Sacro Cuor u fiha xbiha-kopja ta' l-Istatwa Titulari tagħna. Kitba taħtha turina s-sena 1880, l-istess sena li beda l-moviment tad-devozzjoni lejha fl-inhawwi tagħna. Hija tifikira għażiża għalina ta' dawk iż-żminijiet. Ftit 'l isfel minnha, f'dar żgħira kien joqgħod Albert Cassola, għalliem mill-aqwa ta' l-ilsien Taljan fil-Liċeo, u kittieb prolificu tajjeb bit-Taljan u bil-Malti. Fost il-hafna xogħlijiet letterarji tiegħu nsemmu r-rumanz “Nina”. Fih Cassola sawwar il-kitba tiegħu fuq l-isfond ta' l-inhawwi tagħna, bil-knisja tas-Sacro Cuor, is-suq, u bosta dettalji helwin oħra ta' Tas-Sliema ta' żmien.

Aktar 'l isfel fuq l-istess naħa kien joqgħod Charles Izzo, ġentlomm mill-aqwa li trabba, kiber u għex mas-Salesjani. Kien attiv haġtu kollha fil-“Boys Brigade”, u attur magħruf hafna li beda l-karriera tiegħu fit-Teatru tas-Salesjani. Il-bieb tad-dar fejn kien joqgħod għandu stil originali mżejjen b'par kolonni ta' stil Korint. Meta naqsmu għan-naħa l-oħra ta' Triq Rudolph u nghaddu



Dehra minn wara tal-Knisja ta' l-Ingliżi, mibnija fl-1866.

minn hdejn l-Għassa tal-Pulizija għandna numru ta' djar bil-parapett quddiemhom. Dawn kienu tal-familja Bugeja u bnewhom bi stil kbir u sabih. Hasra li matul is-snin ġew mimsusa u wahda minnhom imwaqqa' wkoll. Din, kantuniera ma' Triq San Ġakbu, illum għandha fuqha għadd ta' appartamenti. Għal numru ta' snin din serviet bhala l-Iskola ta' Billion li fiha kienu jattendu bosta tfal Slimiżi. Luigi Billion kien għalliem magħruf tat-Taljan fil-Liċeo, poeta u kittieb ta' bosta innijiet reliġjużi u patrijottici mill-aqwa. Għall-Parroċċa tagħna, li fiha għex, hadem, u miet, il-Prof. Luigi Billion hallielna żewġ gawhriet mill-isbah tal-versi tiegħu: l-Innu l-Kbir għall-Knisja “Inno A Nostra Signora Del Sacro Cuore”, u l-iehor “Inno Sliema” għall-Banda tas-Socċjetà Filarmonika Sliema.

Għadd ta' djar kbar u sbieh oħra li wiehed jara f'din it-triq qegħdin facċata ta' Triq San Karlu u Triq San Alfonsu. Dawn ukoll imorru lura lejn l-ewwel snin tas-Seklu Għoxrin. Għandhom bibien b'fetha kbira arzellata b'gallerija tal-hadid u oħra ta' l-injam, kif ukoll kamra laterali.

F'wahda minnhom kienet toqgħod Monica Walsh, Irlandiża, li flimkien ma' tfajliet oħra Slimiżi taw bidu għall-Ewwel Praesidium tal-“Legion of Mary” f'Malta. Illum hemm irhama biex tfakkar din il-ġrajja storika. Facċata ta' din id-dar hemm dar żgħira, bla ebda dettalji arkitettonici speċjali, iżda li rabtet magħha lill-Prokuratur Legali Gerald Cassar, li għex u miet fiha, u li għamel żmien Kandidat u Membru magħruf tal-Partit Laburista.

Dominanti hafna, imbagħad, hija Villa Schinas, li tinsab fuq l-istess naħa, fin-nofs bejn Triq Kent u Triq Isouard. Għandha storja kbira billi kienet l-ewwel “Kulleġġ Stella Maris” li fetħu l-Brothers ta' De la Salle f'Tas-Sliema fil-bidu tas-Seklu Għoxrin. Minn dan il-Kulleġġ harġu bosta tfal li għamlu karriera mill-aqwa f'hajjithom f'kull kamp tas-soċjetà Maltija. Meta l-Brothers hassew il-htieġa li jfittxu post akbar għall-Kulleġġ tagħhom u marru l-Gżira, Villa Schinas inxtrat fil-11 ta' Awissu 1955 minn ċertu John Mc Connell u rregalha lill-Parroċċa ta' San Ġirgor għall-użu ta' l-Azzjoni Kattolika, li rawwmet bosta tfal



Villa Schinas bil-faċċata sabiha tagħha.

Slimizi b'taġhim nistrani sod. Sabih hafna huwa l-portiku ta' din il-Villa, magħmul minn tmien kolonni ta' stil Doriku. Par Pilastri Joniċi jżejnu l-faċċata tat-tieni pjan ta' din id-dar kbira. Jista' jkun li l-Perit Schinas kellu sehem importanti fit-tifsila tagħha u għalhekk issemmiet għalih. Fuq in-naha l-oħra ta' Villa

Schinas, kantuniera ma' Triq Isouard, naraw dar oħra b'raba ma' l-istorja. Fl-imghoddi din id-dar kien jisimha "ASTRID" u kien joqghod fiha għal numru ta' snin Giovanni Curmi, Professur tat-Taljan fl-Università ta' Malta. Hawn huwa għadda żmien twil jghallem u jikteb bosta mix-xoghlijiet letterarji tiegħu, li llum

jinsabu kkonservati u mfittxija minn studjużi Maltin u barranin. Illum din id-dar qed isservi bhala stabbiliment ta' negozju. Tmiss ma' din id-dar insibu dar oħra b'sular wiehed li wkoll illum hija mibdula f'negozju. Fiha kien joqghod għal bosta snin mal-familja numeruza tiegħu Antonio Ghirlando, magħruf bhala "Nosi". Missier eżemplari, Nosi kien attur komiku mill-aqwa li ta kontribut kbir lill-Palk Malti kif ukoll Taljan. Qaleb hafna xoghlijiet klassiċi li baqgħu popolari. Dejjem fuq l-istess naha nsibu dar oħra b'żewġ sulari li matul is-snin tas-Seklu Ghoxrin kienet l-Iskola Montessori, immexxija wkoll mill-familja ta' Billion. Din id-dar kien jisimha "Maria Alfonsa House" u kellha ġnien u għalqa kbira tmiss ma' Triq Sant'Elena, illum mibnija mill-ġdid u msemmija "St Barbara Flats".

Facċata tad-dar imsemmija għandna ringiela ta' sitt idjar kbar li jidher li nbnew ukoll fl-ewwel snin tas-Seklu Ghoxrin bi stil sabih u kbir. L-ewwel dar qieghda kantuniera ma' Triq il-Knisja. Naraw ingastat fl-art kanun tal-bronż. Fl-imghoddi kien hawn bosta minnhom madwar Malta. L-użu tagħhom kien ivarja, għalkemm xi whud twaħhlu biex iżejnu l-ambjent. Illum hafna minnhom għosfru. Fuq in-naha l-oħra, faċċata tal-Lukanda "Imperial" għandna numru ta' djar kbar u mibnija bi stil tabilhaqq eleganti, li jidher li bdew ma' l-iżvilupp kbir ta' dawn l-inhawwi. Fl-ahharnett, imbagħad, fit-tarf ta' din it-triq miżgħuda bi storja ta' stili arkitettoniċi u bil-preżenza ta' persunaġġi magħrufin, insibu l-ewwel lukanda f'Tas-Sliema, "Imperial Hotel", fost il-hafna li hemm illum. Ghax-xjuh ta' Tas-Sliema dil-lukanda antika kienet imlaqqma "ta Gakki", billi kienet proprjetà tas-Sur Gakki Ellul. Tinsab fuq il-quċċata ta' għolja, kantuniera ma' Triq Santa Marija, fejn qabel ir-residenti Ingliżi kienu fethu "Shooting Club" fejn kienu jmorru jisparaw għall-hamiem. Dan baqa' sal-1880. L'"Imperial Hotel" illum hi wahda moderna u mill-isbah li għandna.